



Gabra tal-ġurisprudenza

KONKLUŻJONIJIET TAL-AVUKAT ĠENERALI
WAHL
ippreżentati fl-10 ta' Settembru 2015¹

Kawża C-350/14

Florin Lazar
vs
Allianz SpA

[talba għal decizjoni preliminari mressqa mill-qorti ta' Trieste (Tribunale di Trieste, l-Italja)]

“Kooperazzjoni ġudizzjarja f'materji ċivili — Liġi applikabbli għall-obbligi mhux kuntrattwali — Regolament (KE) Nru 864/2007 ('Ruma II') — Artikolu 4(1) — Kuncetti ta' 'pajjiż fejn isehh id-dannu', ta' 'dannu' u ta' 'konsegwenzi indiretti tal-fatt dannuż' — Membri tal-familja ta' persuna li mietet wara incident tat-traffiku — Persuni li għandhom dritt għall-kumpens tad-danni patrimonjali u mhux patrimonjali li jirrisjedu f'pajjiżi differenti”

1. Applikabbli mill-11 ta' Jannar 2009, ir-Regolament (KE) Nru 864/2007² għandu l-għan li jarmonizza, fl-interessi taċ-ċertezza legali u li jittiehdu inkunsiderazzjoni l-interessi leġittimi preżenti b'mod ġenerali, ir-regoli tal-kunflitt tal-liġijiet fil-qasam tal-obbligi mhux kuntrattwali. Izda dan ir-regolament ma għandux il-funzjoni li jarmonizza d-dritt sostantiv tal-Istati Membri tal-Unjoni fil-qasam, u dan johlqo ċerti diffikultajiet fl-interpretazzjoni. Fil-fatt, meta wiehed jirrikorri, għall-finijiet tad-determinazzjoni tal-liġi applikabbli għal kawża dwar responsabbiltà mhux kuntrattwali, għal kuncetti, ċertament magħrufin fl-Istati Membri kollha, imma li s-sinjifikat u l-portata tagħhom jistgħu jkunu diverġenti sew minn ordinament ġuridiku għal iehor, il-qorti tista' tiġi kkonfrontata b'eżerċizzju delikat meta tiġi adita, fil-kuntest tal-istess tilwima, b'talbiet imressqa minn persuni li ma għandhomx ir-residenza abitwali tagħhom fl-istess pajjiż.

2. Dan huwa partikolarment il-każ fir-rigward tal-interpretazzjoni tal-Artikolu 4 tal-imsemmi regolament li, fl-assenza ta' għażla espressa mill-partijiet, jagħmel il-*post fejn isehh id-dannu* kriterju determinanti tal-liġi applikabbli għal kawża dwar ir-responsabbiltà mhux kuntrattwali. X'jiġi kopert b'dan id-dannu, fid-dawl tal-fatt li skont din id-dispożizzjoni, għandu jkun distint mill-*avveniment* li wassal għalih? Id-danni li jsofru l-qraba ta' persuna vittma ta' incident tat-traffiku, li jitqiesu, skont id-dritt nazzjonali, li huma l-imġarrba *jure proprio*, jistgħu jiġu assimilati mad-*“danni”* fis-sens tal-Artikolu 4(1) tar-Regolament Ruma II jew għandhom pjuttost jitqiesu li huma *“konsegwenzi indiretti”* tagħhom?

¹ — Lingwa originali: il-Franċiż.

² — Regolament tal-Parlament Ewropew u tal-Kunsill, tal-11 ta' Lulju 2007, dwar il-liġi applikabbli għall-obbligazzjonijiet mhux kuntrattwali (Ruma II) (ĠU L 199, p. 40, iktar 'il quddiem, ir-“Regolament Ruma II”).

3. Dawn il-mistoqsijiet kollha jirriflettu dak kollu li hemm fin-nofs f'din it-talba għal deċiżjoni preliminari, li titlob, b'mod kemxejn mhux tas-soltu³, li jsiru numru ta' preċiżazzjonijiet fuq il-kunċetti li jinsabu f'din id-dispożizzjoni. Din it-talba tressqet fil-kuntest ta' tilwima bejn F. Lazar, li jirrisjedi r-Rumanija, u l-kumpannija tal-assigurazzjoni Taljana Allianz SpA, dwar il-kumpens għad-danni patrimonjali u mhux patrimonjali li huwa jallega li sofra *jure proprio* minhabba l-mewt ta' bintu, ċittadina Rumena, residenti fl-Italja, li grat f'dak l-Istat Membru wara incident stradali kkawżat minn vettura mhux identifikata.

I – Il-kuntest ġuridiku

A – *Id-dritt tal-Unjoni*

1. Ir-Regolament Ruma II

4. Il-premessa 7 tar-Regolament Ruma II tgħid:

“Il-kamp sostantiv u d-dispożizzjonijiet ta' dan ir-Regolament għandhom ikunu konsistenti mar-Regolament [(KE) Nru 44/2001⁴] u l-istrumenti relattivi għal-liġi applikabbli għall-obbligazzjonijiet kuntrattwali.”

5. Il-premessa 17 tar-Regolament Ruma II tgħid:

“Il-liġi applikabbli għandha tiġi determinata abbażi ta' fejn isehh id-dannu, irrispettivament mill-pajjiż jew pajjiżi fejn jistgħu jsehhu l-konsegwenzi indiretti. Għaldaqstant, f'każijiet ta' korriment personali jew ta' dannu lill-proprietà, il-pajjiż fejn sehh id-dannu għandu jkun il-pajjiż fejn kien sostnut il-korriment jew fejn sar dannu lill-proprietà rispettivament.”

6. L-Artikolu 4 tar-Regolament Ruma II, bit-titolu “Regola ġenerali”, huwa fformulat hekk:

“1. Sakemm ma jkunx previst mod ieħor f'dan ir-Regolament, il-liġi applikabbli għal obbligazzjoni mhux kuntrattwali li tirriżulta minn delitt jew kważi-delitt ċivili [fatt dannuż] għandha tkun il-liġi tal-pajjiż fejn isehh id-dannu irrispettivament mill-pajjiż fejn sehh l-avveniment li wassal għad-dannu u irrispettivament mill-pajjiż jew pajjiżi fejn isehh l-konsegwenzi indiretti ta' dak l-avveniment.

2. Madankollu, fejn kemm l-persuna allegatament responsabbli kif ukoll il-persuna li ssofri d-dannu ikollhom ir-residenza abitwali tagħhom fl-istess pajjiż fil-mument meta jsehh id-dannu, il-liġi applikabbli għandha tkun il-liġi ta' dak il-pajjiż.

3. Fejn ikun jidher ċar miċ-ċirkustanzi kollha tal-każ li d-delitt jew kważi-delitt ċivili huwa manifestament konness aktar mill-qrib ma' pajjiż divers minn dak indikat fil-paragrafi 1 jew 2, għandha tapplika l-liġi ta' dak il-pajjiż l-ieħor. Konnessjoni manifestament aktar mill-qrib ma' pajjiż ieħor tista' tkun ibbażata b'mod partikolari fuq relazzjoni pre-eżistenti bejn il-partijiet, bħal kuntratt, li tkun konnessa mill-qrib mad-delitt jew kważi-delitt ċivili in kwistjoni.”

3 — Għandu jiġi enfasizzat li, mhux biss il-Qorti tal-Ġustizzja ma kellhiex, sal-ġurnata tal-lum, okkażjoni li tiddeċiedi fuq il-portata ta' dik id-dispożizzjoni, imma, b'mod iktar ġenerali, għadha ma kellhiex okkażjoni tinterpreta fis-sustanza r-Regolament Ruma II. Fil-fatt, bl-eċċezzjoni tas-sentenza Homawoo (C-412/10, EU:C:2011:747) li kienet tirrigwarda l-applikabbiltà *ratione temporis* ta' dak ir-regolament, il-Qorti tal-Ġustizzja, għalissa, għamlet biss sempliċi riferiment għal dak ir-regolament (ara s-sentenzi Football Dataco *et*, C-173/11, EU:C:2012:642 u Kainz, C-45/13, EU:C:2014:7). Madankollu, għandu jiġi enfasizzat li l-interpretazzjoni tal-Artikolu 4 tar-Regolament Ruma II qed tintalab fil-kuntest ta' diversi kawżi li bħalissa huma pendent quddiem il-Qorti tal-Ġustizzja (ara, b'mod partikolari, il-konkluzjonijiet tal-Avukat Ġenerali Szpunar fil-Kawża Prüller-Frey, C-240/14, EU:C:2015:325; il-Kawża magħquda C-359/14 u C-475/14, ERGO Insurance *et* kif ukoll il-Kawża C-191/15, Verein für Konsumenteninformation).

4 — Regolament tal-Kunsill (KE), tat-22 ta' Diċembru 2000, dwar ġurisdizzjoni u rikonossiment u infurzar ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42).

7. Bis-saħħa tal-Artikolu 15(ċ) tar-Regolament Ruma II, il-liġi applikabbli għal obbligu kuntrattwali skont dan ir-regolament tirregola fost l-oħrajn “l-eżistenza, in-natura u l-istima tad-danni jew ir-rimedju mitlub” u, skont il-paragrafu (f), “il-persuni intitolati għal kumpens għal dannu subit personalment”.

2. Ir-Regolament Brussell I

8. Il-punt 3 tal-Artikolu 5 tar-Regolament Brussell I, li jagħmel parti mis-Sezzjoni 2, (“Ġurisdizzjoni speċjali”), tal-Kapitolu II, jipprevedi dan li ġej:

“Persuna domiciljata fi Stat Membru tista’, fi Stat Membru ieħor, tkun imfittxija:

[...]

3) f’materji li għandhom x’jaqsmu ma’ tort, delitt jew kwasi delitt, fil-qrati tal-post fejn l-effett tal-ħsara jkun twettaq jew jista’ jitwettaq.”

B – *Id-dritt Taljan*

9. Kif spjegat il-qorti tar-rinviju, il-Qorti tal-Kassazzjoni (Corte suprema di cassazione) interpretat l-Artikoli 2043 u 2059 tal-Kodiċi Ċivili Taljan fis-sens li l-membri tal-familja tad-*decuius* għandhom id-dritt, *jure proprio*, għall-kumpens tad-danni patrimonjali u mhux patrimonjali tagħhom. Fir-rigward tad-danni mhux patrimonjali, jistgħu jiġu rrikonoxxuti d-danni li ġejjin: id-dannu għas-saħħa (dannu kkonstatat b’mod mediku), id-dannu morali (sofferenza interna) u d-dannu għall-ħajja ta’ relazzjonijiet (bidla sinjifikattiva fil-ħajja ta’ kuljum).

10. Dejjem skont il-qorti tar-rinviju, l-Artikolu 283(1)(a) u (c) tal-Kodiċi tal-Assigurazzjonijiet Privati jstabbilixxi li, meta l-vettura li tkun ikkawżat id-dannu ma tkunx identifikata, il-Fond ta’ garanzija għall-vittmi tat-triq (Fondo di garanzia per le vittime della strada) ikkumpensa d-danni kkawżati minn incident tat-traffiku permezz ta’ impriżi ta’ assicurazzjoni indikati fit-territorju nazzjonali kollu.

II – Il-fatti li wasslu għall-kawża prinċipali, id-domandi preliminari u l-proċedura quddiem il-Qorti tal-Ġustizzja

11. Il-kawża prinċipali għandha bħala suġġett talba għal kumpens tad-danni patrimonjali u mhux patrimonjali allegatament imġarrba *jure proprio*, imressqa mill-missier, residenti fir-Rumanija, ta’ ċittadina Rumena residenti fl-Italja u li mietet f’dak l-Istat Membru wara incident stradali li ġara fit-18 ta’ Mejju 2012 u li kien ikkawżat minn vettura mhux identifikata.

12. Il-kumpannija ta’ assicurazzjoni Allianz SpA tharrket bħala kumpannija indikata mill-Fond ta’ garanzija għall-vittmi tat-triq, korp inkarigat mill-ghoti ta’ kumpens għad-danni kkawżati miċ-ċirkolazzjoni ta’ vetturi mhux identifikati.

13. L-omm u n-nanna tal-vittma, it-tnejn ċittadini Rumani li jirrisjedu fl-Italja, intervjenew ukoll fil-kawża u talbu kumpens għad-danni patrimonjali u mhux patrimonjali li garrbu *jure proprio*.

14. Huwa f’dan il-kuntest li l-qorti tar-rinviju riedet tkun taf dwar il-liġi applikabbli għall-fatti ta’ dik il-kawża u, b’mod partikolari, fuq l-interpretazzjoni tal-Artikolu 4(1) tar-Regolament Ruma II.

15. B'deċiżjoni tal-10 ta' Lulju 2014, il-qorti ta' Trieste ddeċidiet li tissospendi l-proċeduri u li tagħmel id-domandi preliminari li ġejjin lill-Qorti tal-Ġustizzja:

“Kif għandu jiġi interpretat l-Artikolu 4(1) tar-Regolament (KE) Nru 864/2007 dwar il-liġi applikabbli għall-obbligazzjonijiet mhux kuntrattwali (Ruma II) fil-parti li ttipprovdi li: 'il-liġi applikabbli għal obbligazzjoni mhux kuntrattwali li tirriżulta minn delitt jew kważi-delitt ċivili għandha tkun il-liġi tal-pajjiż fejn iseħħ id-dannu'? B'mod partikolari

- 1) Kif għandu jiġi interpretat il-kunċett ta' 'pajjiż fejn iseħħ id-dannu' fis-sens tal-Artikolu 4(1) tar-[Regolament Nru 864/2007] fil-każ tat-talba għal kumpens għad-danni patrimonjali u mhux patrimonjali invokati mill-qraba ta' persuna, li tilfet haġġitha f'incident tat-traffiku li seħħ fl-Istat tal-forum, meta dawn il-qraba jirresjedu f'pajjiż ieħor tal-Unjoni u ġarrbu l-imsemmija danni hemmhekk?
- 2) Għall-finijiet tal-applikazzjoni tal-Artikolu 4(1) tar-Regolament (KE) Nru 864/2007, id-danni patrimonjali u mhux patrimonjali mġarrba, fil-pajjiż ta' residenza tagħhom, mill-qraba ta' persuna li tilfet haġġitha f'incident tat-traffiku fl-Istat tal-forum, għandhom jiġu kkwalifikati bħala 'dannu' fis-sens tal-ewwel parti tal-Artikolu 4(1) jew ta' 'konsegwenzi indiretti' fis-sens tat-tieni parti tal-istess artikolu?”

16. Saru osservazzjonijiet bil-miktub mill-intervenjenti fil-kawża prinċipali, mill-Gvern Awstrijak u dak Portugiż, kif ukoll mill-Kummissjoni. Min-naħa tiegħu, F. Lazar ma għamilx osservazzjonijiet.

III – Analizi ġuridika

17. Din it-talba għal deċiżjoni preliminari tirrigwarda l-interpretazzjoni tal-kriterju ċentrali, sanċit mir-Regolament Ruma II, skont il-post fejn seħħ id-dannu sabiex tiġi ddeterminata l-liġi applikabbli għall-obbligi mhux kuntrattwali.

18. Qabel ma ngħaddi għall-eżami proprju tad-domandi magħmula, jidhirli li hemm bżonn li jsiru ċerti preċiżazzjonijiet preliminari dwar l-istruttura tal-mekkanizmu li stabbilixxa r-Regolament Ruma II sabiex tiġi ddeterminata l-liġi applikabbli għall-obbligi mhux kuntrattwali.

A – *Kunsiderazzjonijiet preliminari dwar l-istruttura tal-mekkanizmu stabbilit mir-Regolament Ruma II*

19. Id-diversità tar-regoli ta' kunflitt ta' liġijiet applikabbli fil-qasam ta' obbligi mhux kuntrattwali ilha, għal hafna żmien⁵, tqajjem il-bżonn ta' unifikazzjoni f'dan il-qasam sabiex tiġi ggarantita ċerta prevedibbiltà fid-dritt applikabbli u, b'mod konkomitanti, biex jittaffew l-inkonvenjenzi li jirriżultaw mis-sitwazzjonijiet tal-forum shopping.

20. Frott ta' kompromess bejn il-htieġa li jiġi ggarantit ċertu livell ta' ċertezza legali, filwaqt li jiġu protetti l-aspettattivi leġittimi tal-partijiet bl-elaborazzjoni ta' kriterji ta' rabta fissi, u x-xewqa li tinzamm ċerta flessibbiltà meta l-applikazzjoni ta' dawn il-kriterji twassal għal riżultati kkunsidrati mhux xierqa, ir-Regolament Ruma II huwa wiehed minn sensiela ta' soluzzjonijiet adottati sa dakinhar fid-dritt internazzjonali privat kontemporanju.

5 — Ara, f'dan ir-rigward, l-ewwel tentattivi ta' unifikazzjoni tar-regoli ta' kunflitt fil-qasam mhux kuntrattwali li saru fl-1972 bl-abbozz ta' konvenzjoni Komunitarja fuq il-liġi applikabbli għall-obbligi kuntrattwali u mhux kuntrattwali (*Revue critique de droit international privé*, 1973, p. 209).

21. Il-mekkanizmu għad-determinazzjoni tal-liġi applikabbli għall-obbligi mhux kuntrattwali jista' jiġi deskritt skematikament b'dan il-mod.

22. Ir-Regolament Ruma II fih ċertu numru ta' kriterji ta' rabta fissi. Fuq dan il-punt, dan ir-regolament huwa kkaratterizzat mill-iffissar, fl-assenza ta' għażla espressa mill-partijiet dwar il-liġi applikabbli għall-obbligi mhux kuntrattwali (ara l-Artikolu 14), minn naħa, ta' regola ġenerali (Artikolu 4) u, min-naħa l-oħra, ta' ħames regoli ta' kunflitt tal-liġijiet speċjali (Artikoli 5 sa 9⁶ tar-Regolament).

23. Fir-rigward tar-regola ġenerali, li hija l-unika waħda rilevanti f'din il-kawża, mill-proposta għal regolament fuq il-liġi applikabbli għall-obbligi mhux kuntrattwali, ppreżentata fit-22 ta' Lulju 2003⁷, jirriżulta li l-ghan ewlieni tar-Regolament Ruma II kien li titjeb il-previdibbiltà tas-soluzzjonijiet biex ikun hemm iktar ċertezza legali.

24. Għalhekk huwa notevoli li, b'mod differenti minn dak li kien ġie stabbilit fil-Konvenzjoni dwar il-liġi applikabbli għall-obbligi kuntrattwali, ippreżentata fit-22 ta' Lulju 2003⁸, li bħala prinċipju kienet tindika bħala l-liġi applikabbli dik tal-pajjiż li jkollu r-rabtiet l-iktar mill-qrib mas-sitwazzjoni inkwistjoni, dan ir-regolament jagħzel b'mod ċar, fl-Artikolu 4(1) tiegħu, rabta fissa kkostitwita mill-post ta' fejn isehh id-dannu (*il-locus damni*).

25. Għandu jiġi enfasizzat ukoll li, b'mod differenti mir-rabtiet li hemm fil-qasam tal-ġurisdizzjoni fil-Konvenzjoni ta' Brussell u fir-Regolament Brussell I, li joffru lill-vittma ta' dannu għażla ta' ġurisdizzjoni bejn il-qorti fejn sehh l-avveniment li jwassal għal dannu u dik tad-dannu, ir-Regolament Ruma II żamm kriterju wieħed ta' rabta.

26. F'dan ir-rigward mix-xogħol preparatorju tar-Regolament Ruma II jirriżulta li l-proposti ta' emendi ppreżentati mill-Parlament, li kienu intiżi sabiex jintroduċu iktar flessibbiltà⁹, ma ġewx aċċettati mill-Kunsill tal-Unjoni Ewropea u mill-Kummissjoni li kkunsidraw li l-Artikolu 4 jiżgura fl-istess ħin “[i]l-htieġa ta' ċertezza legali u l-htieġa li tiġi amministrata l-ġustizzja skont il-każijiet individwali”.

27. Bl-għażla tal-*locus damni* bħala post ta' rabta, ir-Regolament Ruma II għalhekk jagħzel regola ta' kunflitt għal kollox klassika tad-dritt internazzjonali privat, regola li bla dubju tinvolvi diversi vantaġġi.

28. Fl-ewwel lok, din ir-regola ta' rabta, skont l-ghanijiet iddikjarati fil-premessa 16 tar-Regolament Ruma II¹⁰, titqies li tohloq bilanċ ġust bejn l-interessi tal-partijiet. Fil-fatt, il-liġi ta' fejn isehh id-dannu hija liġi newtrali li la tipprivileġġa lill-awtur tad-dannu u lanqas lill-vittma.

6 — Ir-regoli speċjali msemmija minn dawn id-dispożizzjonijiet huma rispettivament “ir-responsabbiltà għal dannu minn prodotti”, il-“kompetizzjoni żleali u atti li jirrestringu l-kompetizzjoni libera, id-“dannu ambjentali”, il-“ksur tad-drittijiet ta' proprjetà intellettwali” u l-“azzjoni industrijali”.

7 — COM(2003) 427 finali, punt 2.1 tal-proposta.

8 — ĠU 1980, L 266, p. 1. Ara, f'dan ir-rigward, ir-regola ġenerali ta' determinazzjoni tal-liġi applikabbli għall-kuntratt fin-nuqqas ta' għażla tal-partijiet imsemmija fl-Artikolu 4 ta' dik il-konvenzjoni.

9 — Ara, b'mod partikolari, ir-rapport tal-Kummissjoni tal-Affarijiet Legali tal-Parlament, tas-27 ta' Ġunju 2005, dwar il-Proposta għal Regolament tal-Parlament Ewropew u tal-Kunsill fuq il-liġi applikabbli għall-obbligi mhux kuntrattwali (“Rome II”) [COM(2003)0427 – C5-0338/2003 – 2003/0168(COD)], li kien jipproponi li tiddaħhal dispożizzjoni li “Fil-każ ta' korriment li jirriżulta minn incident tat-traffiku stradali u fid-dawl tad-Direttiva dwar l-assigurazzjoni tal-vetturi bil-mutur, il-qorti kif ukoll l-assigurazzjoni tas-sewwieq responsabbli għandhom japplikaw, skont il-modalitajiet tad-danni u l-kalkolu tal-ammont tagħhom, ir-regoli fis-sehh fil-post abitwali ta' residenza tal-vittma, sakemm din is-soluzzjoni ma tkunx mhux ekwa għall-vittma” [traduzzjoni mhux uffiċjali].

10 — Skont din il-premessa, “[r]egoli uniformi għandhom itejbu l-previdibbiltà tad-deċizionijiet tal-qorti u jiżguraw bilanċ raġonevoli bejn l-interessi tal-persuna allegatament responsabbli u dawk tal-persuna li ġarrbet id-dannu [...]”.

29. Għalkemm jingħad sew, kif enfasizzaw diversi awturi¹¹, li d-determinazzjoni tal-liġi applikabbli skont il-post fejn isehh id-dannu jista' jkollha natura totalment fortuwita u imprevedibbli f'ċerti sitwazzjonijiet — li, effettivament, jikkomprometti l-għan tal-prevedibbiltà tas-soluzzjonijiet segwiti permezz tar-Regolament — dan l-inkonvenjent ċertament jista' jingheleb. Fil-fatt għandu jiġi enfasizzat li l-applikazzjoni tal-liġi applikabbli għal-liġi fil-post tad-dannu tista' dejjem titwarrab favur il-post ta' residenza meta l-vittma u l-persuna li hija responsabbli għandhom ir-residenza abitwali tagħhom fl-istess pajjiż [Artikolu 4(2) tar-Regolament Ruma II], jew inkella favur il-liġi ta' pajjiż ieħor meta jirriżulta mill-kumpless taċ-ċirkustanzi tal-każ li l-fatt dannuż għandu l-iktar rabtiet mill-qrib ma' dak il-pajjiż [klawżola msejha “ta' eċċezzjoni”, prevista fl-Artikolu 4(3) ta' dan ir-regolament]. Nerga' niġi għal dan fil-kunsiderazzjonijiet li ġejjin.

30. Fit-tieni lok, l-għażla tal-*locus damni* tirrifletti approċċ modern tad-dritt tar-responsabbiltà ċivili, li jipprivileġġa kuncett ta' responsabbiltà ċivili msejjaħ “oġġettiv” li l-funzjoni tiegħu hija essenzjalment ta' kumpens. Skont dan l-approċċ, ir-responsabbiltà ċivili għandha iktar l-għan li jiġu kkompensati d-danni iktar milli jiġi ssanzjonat aġir ikkunsidrat kundannabbli. Minn dan jirriżulta li l-aċċent qiegħed iktar fuq il-post fejn isehh id-dannu milli fuq dak tal-avveniment li jwassal għalih. Gie enfasizzat ukoll li r-regola li hemm fl-Artikolu 4(1) tar-Regolament Ruma II, li teskludi l-ġurisdizzjoni tal-*lex loci delicti commissi* tippermetti, b'mod partikolari, li tiġi solvuta l-kwistjoni, kontroversjali ħafna, tal-liġi applikabbli għal delitti msejhin “kumplessi”, li huma delitti kkaratterizzati minn disassoċjazzjoni ġeografika tal-post tal-avveniment u tal-post tad-dannu.

31. Imma xi jfisser eżatt il-post fejn isehh id-dannu? Din hija eżattament il-mistoqsija li tqajjem it-talba għal deċiżjoni preliminari tal-lum.

B – Fuq id-domandi preliminari

32. Kif semmiet il-qorti tar-rinviju, id-determinazzjoni tal-liġi applikabbli għall-fatti ta' dan il-każ hija ta' natura li tnissel konsegwenzi importanti. Fil-fatt jeżisti interess ċert li l-liġi applikabbli għal talba għal kumpens taqa' pjuttost taht dritt nazzjonali milli xi dritt ieħor. B'mod iktar preċiż, l-eżistenza ta' dritt għall-kumpens għad-danni invokati mill-membri tal-familja tal-persuna li mietet fl-inċident inkwistjoni fil-kawża prinċipali, il-klassifikazzjoni ta' dawn id-danni u n-natura kumpensatorja tagħhom fil-biċċa l-kbira joħorġu mill-għażla tad-dritt sostantiv applikabbli.

33. F'dan ir-rigward, jekk il-kumpless tal-ordinamenti ġuridiċi nazzjonali jidhru li jirrikonoxxu l-eżistenza ta' drittijiet ta' kumpens favur il-membri tal-familja tad-*decuius*, għandhom jiġu rrilevati d-differenzi sostanzjali li jeżistu, bejn id-drittijiet tal-Istati Membri, dwar il-klassifikazzjoni, in-natura u l-medda tad-dannu kumpensabbli mill-aventi dritt ta' persuna li mietet aċċidentalment.

34. Fil-fatt, is-sistemi nazzjonali ta' responsabbiltà mhux kuntrattwali, li, skont il-każ, jippermettu l-kumpens tad-danni mgarrba indirettament jew li jehtieġu ħsara diretta għal interess protett ġuridikament, għandhom evidentement differenzi strutturali. Barra minn hekk, fid-diversi drittijiet nazzjonali, id-drittijiet għall-kumpens irrikonoxxuti lill-membri tal-familja tad-*decuius*, kemm ta' natura patrimonjali u kemm jekk ma humiex patrimonjali, jitqiesu kultant li huma drittijiet awtonomi (*iure proprio*) u kultant bħala drittijiet aċċessorji għal dawk tad-*decuius*.

11 — Ara, pereżempju, Boskovic, O., “Loi applicable aux obligations non contractuelles (matières civile et commerciale)”, *Répertoire de droit européen*, aġġornat f'Settembru 2010, punt 26.

35. Kif qal diġà l-Avukat Ġenerali Darmon fil-konklużjonijiet tiegħu ppreżentati fil-Kawża Dumez France u Tracoba¹², in-natura ta' hsara indiretta hija mingħajr ebda dubju waħda mill-kwistjonijiet l-iktar delikati u l-iktar kontroversjali tad-dritt ta' responsabbiltà, billi uħud jaraw dan bħal projezzjoni fuq vittma medjata ta' hsara li garrbet vittma inizjali, filwaqt li għal oħrajn din hija, għall-kuntrarju, hsara awtonoma¹³. Barra minn hekk, din il-kwistjoni ma tqumx fi Stati Membri li ma jirrikonoxxux dritt għal dannu rifless u, għalhekk, jinjoraw il-kunċett ta' hsara indiretta¹⁴.

36. Fir-rigward ta' incidenti taċ-ċirkolazzjoni stradali, nixtieq nenfasizza li bosta Stati Membri¹⁵ ser ikompli, minkejja d-dhul fis-sehħ tar-Regolament Ruma II u skont l-Artikolu 28(1) ta' dak ir-regolament¹⁶, japplikaw il-Konvenzjoni fuq il-liġi applikabbli fir-rigward ta' incidenti taċ-ċirkolazzjoni stradali, konkluża f'The Hague fl-4 ta' Mejju 1971¹⁷, li hija konvenzjoni li tqis bħala regola ta' determinazzjoni tal-liġi applikabbli dik tal-*lex loci delicti commissi*, mingħajr il-possibbiltà għall-partijiet inkwistjoni li jindikaw l-għażla tagħhom għal liġi oħra, li tipprevedi kriterji ta' rabtiet differenti minn dawk imsemmija fl-Artikolu 4 tar-Regolament Ruma II¹⁸. Dan juri sa liema punt il-problema marbuta mad-determinazzjoni tal-liġi applikabbli fil-każ ta' azzjonijiet għal kumpens ta' danni mgarrba wara incident tat-traffiku tista' tkun partikolarment kumplessa¹⁹.

37. Biex nibqgħu mal-kawża prinċipali, mill-informazzjoni pprovduta mill-qorti tar-rinviju jirriżulta li d-dritt Taljan rilevanti, jiġifieri l-Artikoli 2043 u 2059 tal-Kodiċi Ċivili Taljan kif interpretati mill-Corte suprema di cassazione, jagħti kumpens partikolarment estiż għad-danni mgarrba mill-membri tal-familja ta' persuna li mietet aċċidentalment, u b'mod partikolari dawk li jmutu minhabba incident tat-traffiku. Fil-fatt, skont il-liġi Taljana, id-dannu li jirriżulta mill-mewt ta' membru tal-familja huwa dannu mgarrab minnu direttament (*jure proprio*). Jidher li jirriżulta minn dan li r-relazzjoni ta' obbligu li teżisti bejn il-membru tal-familja tal-persuna li mietet u l-persuna kkunsidrata responsabbli għad-dannu (jew fin-nuqqas ta' identifikazzjoni ta' din tal-aħhar, tal-entità responsabbli għall-kumpens tiegħu) hija indipendenti minn dik li torbot il-persuna li mietet mal-imsemmija entità.

38. Għandu jiġi kkonstatat, f'dan il-każ, li, minkejja s-semplicità apparenti tiegħu, il-kriterju tal-*post fejn isehħ id-dannu*, li jikkarakterizza r-regola ġenerali ta' determinazzjoni tal-liġi applikabbli għall-obbligi kuntrattwali bis-saħħa tal-Artikolu 4(1) tar-Regolament Ruma II, qajjem diffikultajiet ta' interpretazzjoni.

39. Jeżistu, essenzjalment, żewġ opinjonijiet opposti fil-kawża prinċipali.

12 — C-220/88, EU:C:1989:595.

13 — *Ibid.*, punti 23 u 24.

14 — Ara, biex tingħata titwila lil-leġiżlazzjonijiet nazzjonali fis-sehħ fiż-żmien tal-fatti li wasslu għal din il-kawża, l-ispegazzjoni li hemm fil-punti 34 sa 38 tal-konklużjonijiet iċċitati iktar 'il fuq.

15 — Dawn huma r-Renju tal-Belġju, ir-Repubblika Ċeka, ir-Renju ta' Spanja, ir-Repubblika Franċiża, ir-Repubblika tal-Latvja, ir-Repubblika tal-Litwanja, il-Gran Dukat tal-Lussemburgu, ir-Renju tal-Pajjiżi l-Baxxi, ir-Repubblika tal-Awstrija, ir-Repubblika tal-Polonja, ir-Repubblika tas-Slovenja u r-Repubblika Slovakkja.

16 — Skont dik id-dispożizzjoni, “[d]an ir-Regolament ma għandux jippreġudika l-applikazzjoni ta' konvenzjonijiet internazzjonali li għalihom Stat Membru wiehed jew aktar ikunu Partijiet fiż-żmien meta jiġi adottat dan ir-Regolament u li jistabbilixxu regoli tal-konflitt ta' liġijiet fir-rigward ta' obligazzjonijiet mhux kuntrattwali”.

17 — Għal eżempju tal-applikazzjoni tal-Konvenzjoni ta' The Hague minkejja d-dhul fis-sehħ tar-Regolament Ruma II, ara s-sentenza Haasová (C-22/12, EU:C:2013:692, punt 36).

18 — F'dan is-sens, l-Ewwel Awla tal-Cour de cassation Franċiża reċentement iddeċidiet, fil-kuntest ta' kawża li kellha ċertu xebh mal-kawża prinċipali, li l-imsemmija konvenzjoni hija superjuri għar-Regolament Ruma II (sentenza tal-Cour de cassation, L-Ewwel Awla Ċivili, tat-30 ta' April 2014, Nru 13-11.932, ECLI:FR:CCASS:2014:C100428).

19 — Għal harsa ġenerali tal-kwistjonijiet imqajma f'dan ir-rigward, ara, b'mod partikolari, Malatesta, A., “The Law Applicable to Traffic Accidents”, *The Unification of Choice of Law Rules on Torts and Other Non-Contractual Obligations in Europe*, 2006, p. 85 sa 106; Kadner Graziano, T., *The Rome II Regulation and the Hague Conventions on Traffic Accidents and Product Liability – Interaction, Conflicts and Future Perspectives*, *Nederlands Internationaal Privaatrecht*, 26^e jaarg. 2008, afl. 4, p. 425 sa 429; von Hein, J., “Article 4 and Traffic Accidents”, *The Rome II Regulation on the law applicable to non-contractual obligations*, 2009, p. 153 sa 173; Nagy, C. I., “The Rome II Regulation and Traffic Accidents: Uniform Conflict Rules with Some Room for Forum Shopping – How So?”, *Journal of Private International Law*, Vol. 6, 2010, Nru 1, p. 93-108; u Papettas, J., “Direct Actions Against Insurers of Intra-Community Cross Border Traffic Accidents: Rome II and the Motor Insurance Directives”, *Journal of private international law*, Vol. 8, 2012, Nru 2, p. 297 sa 321.

40. Skont l-ewwel waħda, li jiddefendi l-Gvern Awstrijak, id-danni patrimonjali u morali mgarrba mill-membri tal-familja ta' persuna li mietet fi Stat Membru ieħor ma jikkostitwixxux neċessarjament konsegwenzi indiretti fis-sens tal-Artikolu 4(1) tar-Regolament Ruma II tal-fatt dannuż. B'mod partikolari jirriżulta li talba għall-kumpens tad-drittijiet patrimonjali invokati mill-qraba viċini ta' persuna, li tkun mietet wara incident tat-traffiku li seħħ fl-Istat tal-forum, sakemm tistrieħ fuq obbligu distint minn dak li jorbot il-parti opposta u l-persuna li mietet fl-incident, għandha tiġi evalwata skont il-liġi tal-post fejn seħħ id-dannu mgarrab minn dawk il-qraba, jiġifieri l-post tar-residenza abitwali tagħhom, ħlief jekk jintwera li, skont l-Artikolu 4(3) tar-Regolament Ruma II, mill-kumpless ta' ċirkustanzi jirriżulta li jeżistu rabtiet manifestament iktar stretti ma' pajjiż ieħor.

41. Skont it-tieni waħda, li jsostnu b'mod partikolari l-intervenjenti fil-kawża prinċipali u l-Kummissjoni, id-danni mgarrba, fil-pajjiż ta' residenza tagħhom, mill-qraba viċini ta' persuna li mietet f'incident stradali li jseħħ fl-Istat tal-forum għandhom jitqiesu li huma konsegwenzi indiretti tad-dannu mgarrab mill-vittima immedjata tal-incident. Il-kunċett ta' "post fejn isehh id-dannu" għandu jiġi interpretat fis-sens li jagħmel riferiment għall-post li kkawża d-dannu, jiġifieri, fil-kawża prinċipali, il-post tal-incident stradali.

42. Kif ssuġġeriet il-Kummissjoni, jidher li hu opportun li tinqaleb l-ordni tal-eżami tad-domandi magħmula mill-qorti tar-rinviju.

43. Fil-fatt, l-Artikolu 4(1) tar-Regolament Ruma II jistabbilixxi, fit-tieni parti tiegħu, li l-post fejn jimmaterjalizzaw il-konsegwenzi indiretti tal-fatt dannuż ma huwiex rilevanti għall-finijiet tad-determinazzjoni tal-liġi applikabbli għal obbligu mhux kuntrattwali. Għaldaqstant, hemm lok, l-ewwel nett, li tingħata risposta għad-domanda dwar jekk l-Artikolu 4(1) tar-Regolament Ruma II għandux jiġi interpretat fis-sens li d-dannu mgarrab, fil-pajjiż ta' residenza tagħhom, mill-qraba viċini ta' persuna li mietet f'incident stradali li seħħ fl-Istat tal-forum, għandu jiġi kklassifikat bħala "dannu" fis-sens tal-ewwel parti ta' din id-dispożizzjoni jew bħala "konsegwenzi indiretti" tal-fatt dannuż fis-sens tat-tieni parti ta' din id-dispożizzjoni.

44. Huwa fid-dawl tar-risposta li ser tingħata għal din l-ewwel domanda, li hemm bżonn li jiġi mbagħad iddefinit il-kunċett tal-"pajjiż fejn isehh id-dannu" għal dak li jirrigwarda talba għall-kumpens tad-danni patrimonjali u mhux patrimonjali li sofrew il-qraba ta' persuna li mietet minhabba incident.

1. L-ewwel aspekk (it-tieni domanda): klassifikazzjoni tad-danni patrimonjali u mhux patrimonjali mgarrba, fil-pajjiż ta' referenza tagħhom, mill-qraba viċini ta' persuna li mietet f'incident stradali li seħħ fl-Istat tal-forum

45. L-Artikolu 4(1) tar-Regolament Ruma II jistabbilixxi li l-liġi applikabbli għal obbligu mhux kuntrattwali li jirriżulta minn fatt dannuż hija dik *fejn isehh id-dannu*. Kif jirriżulta mill-preċiżazzjonijiet li jinsabu esplicitament f'din id-dispożizzjoni, il-post fejn isehh id-dannu għandu jiġi distint, l-ewwel nett, mill-post fejn seħħ l-*avveniment li wassal għad-dannu* allegat u, it-tieni nett, mill-post fejn seħħew il-*konsegwenzi indiretti* tal-fatt dannuż.

46. Jidhirli li jirriżulta b'mod ċar mix-xogħol preparatorju, u partikolarment mir-rapport li jakkumpanja l-proposta għal Regolament Ruma II, li din id-dispożizzjoni għandha bħala regola bażika l-liġi tal-post fejn id-dannu *dirett* seħħ jew għandu mnejn isehh²⁰.

20 — Ara COM(2003) 427 finali tat-22 ta' Lulju 2003, p. 12.

47. Dan ir-rapport jindika wkoll, fir-rigward preċiżament tal-eżempju ta' incident stradali, li "l-post tad-dannu huwa dak tal-kollizzjoni, indipendentement minn danni finanzjarji jew morali eventwali li jseħhu f'pajjiż iehor" [traduzzjoni mhux uffiċjali]²¹.

48. Dejjem skont dan ir-rapport, jidher li l-Kummissjoni għamlet riferiment esplicitu għall-ġurisprudenza tal-Qorti tal-Ġustizzja dwar l-interpretazzjoni tal-Artikolu 5(3) tal-Konvenzjoni ta' Brussell²², dispożizzjoni li l-istess bħal dik li tidher fil-punt 3 tal-Artikolu 5 tar-Regolament Brussell I, tagħmel distinzjoni bejn id-*danni diretti* u d-*danni indiretti*.

49. Dan ir-riferiment esplicitu għar-Regolament Brussell I jidher fl-espożizzjoni tal-motivi tar-Regolament Ruma II li fil-premessa 7 tiegħu, li tindika li l-kamp ta' applikazzjoni *rationae materiae* u d-dispożizzjonijiet ta' dawn iż-żewġ regolamenti għandhom ikunu koerenti.

50. Izda għandi nfakkar li, kif il-Qorti tal-Ġustizzja ddeċidiet ripetutament²³, ir-regola ta' ġurisdizzjoni speċjali tal-Artikolu 5(3) tal-Konvenzjoni ta' Brussell hija bbażata fuq l-eżistenza ta' rabta partikolarment stretta bejn il-kontestazzjoni u l-kompetenza tal-qorti li ma humiex daww tad-domicilju tal-konvenut u hija intiża, fl-aħħar mill-aħħar, għal amministrazzjoni tajba tal-ġustizzja u organizzazzjoni effettiva tal-proċess. F'dan is-sens, seta', b'dan il-mod, jiġi enfasizzat li ċ-ċentralizzazzjoni tad-domandi magħmula fi hdan l-istess qorti kienet ġejja b'mod partikolari minn bżonn ogġettiv rigward il-prova jew l-organizzazzjoni tal-proċess²⁴.

51. Dan il-bżonn, li huwa ta' interess ċert fid-determinazzjoni tal-qorti kompetenti, ma jitfaċċax neċessarjament bl-istess mod fir-rigward tad-determinazzjoni tal-liġi applikabbli. Il-Qorti tal-Ġustizzja għalhekk dejjem insistiet fuq in-neċessità li tiġi evitata l-multiplikazzjoni tal-bażijiet ta' ġurisdizzjoni fir-rigward tal-istess relazzjoni ġuridika u fuq il-konstatazzjoni li l-qorti tal-post fejn isehh il-fatt dannuż hija normalment l-iktar adattata biex tiddeċiedi, partikolarment għal motivi ta' prossimità tat-tilwima u ta' faċilità ta' produzzjoni tal-prova²⁵.

52. Madankollu, jiena tal-fehma li, għalkemm l-għanijiet segwiti rispettivament minn kull wieħed minn dawn l-atti legali huma kemxejn diverġenti, il-kunċetti li hemm fir-Regolament Ruma II għandhom, sa fejn ikun possibbli, jinftiehem billi jittiehdu inkunsiderazzjoni l-interpretazzjonijiet adottati fil-kuntest tal-Konvenzjoni ta' Brussell jew tar-Regolament Brussell I. Fil-fatt, għandu jiġi stabbilit ċertu parallelizmu fl-interpretazzjoni ta' dawn il-kunċetti, sa fejn l-istrumenti ġuridici kollha jsegu għan ta' prevedibbiltà tas-soluzzjonijiet adottati.

53. X'inhu t-tagħlim li wieħed jista' jiehu mill-ġurisprudenza dwar l-interpretazzjoni tal-Artikolu 5(3) tal-Konvenzjoni ta' Brussell u tar-Regolament Brussell I?

54. Diversi kawżi haqqhom attenzjoni.

21 — *Ibidem*.

22 — Konvenzjoni dwar il-ġurisdizzjoni u l-eżekuzzjoni ta' sentenzi f'materja ċivili u kummerċjali, iffirmata f'Brussell fis-27 ta' Settembru 1968 (ĠU 1972, L 299, p. 32) kif emendata bil-konvenzjonijiet suċċessivi dwar l-adeżjoni tal-Istati Membri għodda għal din il-konvenzjoni (iktar 'il quddiem, il-"Konvenzjoni ta' Brussell").

23 — Ara s-sentenzi Bier, imsejha "Minjieri ta' potassa tal-Alsazja" (C-21/76, EU:C:1976:166, punt 11), Marinari (C-364/13, EU:C:1995:289, punti 10 *et seq*) u Shevill *et* (C-68/93, EU:C:1995:61, punti 19 *et seq*).

24 — Ara, f'dan is-sens, is-sentenza Kronhofer (C-168/02, EU:C:2004:364, punt 18).

25 — Ara, b'mod partikolari, is-sentenza DFDS Torline (C-18/02, EU:C:2004:74, punt 27 u l-ġurisprudenza ċċitata).

55. Fir-rigward tal-kawża li tat lok għas-sentenza *Dumez France u Tracoba*²⁶, għandu jittfakkar li l-Qorti tal-Ġustizzja kellha tiddeciedi dwar il-kunċett ta' *post fejn isehħ id-dannu* fil-kuntest ta' azzjoni mibdija fi Franza minn żewġ kumpanniji Franċiżi kontra banek stabbiliti fil-Ġermanja għal kumpens tad-danni finanzjarji li huma allegatament sofrew minhabba l-falliment ta' xi whud mis-sussidjarji tagħhom, anki huma stabbiliti fil-Ġermanja, falliment li origina mir-rexissjoni, minn dawn il-banek, ta' krediti mogħtija lil dawn is-sussidjarji sabiex jitwettaq programm ta' proprjetà immobbli.

56. Mitluba tiddeciedi fuq in-natura tad-dannu allegat, il-Qorti tal-Ġustizzja kkunsidrat li d-dannu li l-kumpanniji prinċipali (parent) allegaw kien biss il-konsegwenza medjata tat-telf finanzjarju mahfur l-ewwel mis-sussidjarji tagħhom wara r-rexissjoni ta' krediti u ta' xogħlijiet li seggew. Fuq dan il-punt il-Qorti tal-Ġustizzja sostniet li "f'każ bħal dak inkwistjoni fil-kawża prinċipali, id-dannu allegat huwa biss il-konsegwenza indiretta tad-dannu mgarrab inizjalment minn persuni ġuridiċi oħrajn li kienu vittmi diretti tad-dannu immaterjalizzat f'post differenti minn dak fejn il-vittma indiretta kienet sussegwentement softiet dannu"²⁷.

57. Meta eżaminat imbagħad jekk il-kunċett ta' "post fejn isehħ id-dannu", fis-sens tas-sentenza *Minjieri* ta' potassa tal-*Alsazja* (21/76, EU:C:1976:166) kienx jirreferi għall-post fejn il-vittmi indiretti tal-*hsara* sofrew il-konsegwenzi patrimonjali dannużi, il-Qorti tal-Ġustizzja ddecidiet li għalkemm, skont dik is-sentenza, dan il-kunċett jista' jirreferi għall-post fejn seħħ id-dannu, dan l-aħħar kunċett ma jistax jinftehem hlief bħala li jindikar l-post fejn il-fatt kawżali, li jattiva r-responsabbiltà delittwali jew kważi delittwali, ipproduċa direttament l-effetti dannużi fir-rigward ta' dak li kien il-vittma immedjata tiegħu²⁸. F'dak il-kuntest, il-Qorti tal-Ġustizzja ppreċiżat li l-post fejn seħħ id-dannu inizjali generalment ikollu relazzjoni mill-qrib mal-elementi kostituttivi l-oħra tar-responsabbiltà, filwaqt li, ta' spiss, dan ma huwiex il-każ fir-rigward tad-domicilju tal-vittma indiretta²⁹.

58. Dan l-approċċ kien, imbagħad, ġie kkonfermat fis-sentenza *Marinari*³⁰, kawża li l-Kummissjoni rreferiet għaliha espressament fil-proposta tagħha għal regolament tat-22 ta' Lulju 2003³¹ u kienet tirrigwarda l-kwistjoni dwar jekk il-kunċett ta' "fatt jew dannu li seħħ" jindikax biss il-post fejn seħħ dannu fiżiku kkawżat lil persuni jew oġġetti jew jekk jindikax ukoll il-post fejn immaterjalizzaw, jekk ikun il-każ f'pajjiżi oħrajn, il-kumpless ta' danni patrimonjali.

59. Anki hemmhekk, il-Qorti tal-Ġustizzja kkunsidrat li, jekk huwa ammess li l-kunċett ta' "post fejn seħħ id-delitt/kwazi delitt ċivili [fatt dannuż]", fis-sens tal-Artikolu 5(3) tal-Konvenzjoni ta' Brussell, jista' jirreferi kemm għall-post fejn seħħ id-dannu kif ukoll għal dak tal-avveniment kawżali, dan il-kunċett ma għandux, madankollu, jiġi interpretat b'mod estensiv sal-punt li jinkludi kull post fejn jistgħu jinħassu l-konsegwenzi dannużi ta' fatt li diġà kkawża dannu li effettivament seħħ f'post ieħor. Għaldaqstant, dan il-kunċett ma jistax jiġi interpretat fis-sens li jinkludi l-post fejn il-vittma tallega li sofriet dannu patrimonjali li jsewgi dannu inizjali li seħħ u ggarrab minnha fi Stat kontraenti ieħor³².

60. Fil-kawża li tat lok għas-sentenza *Shevill et* (C-68/93, EU:C:1995:61), li fiha l-Qorti tal-Ġustizzja ntalbet tinterpreta l-kunċett ta' "post fejn id-delitt/kwazi delitt [fatt dannuż] seħħ" sabiex jiġu ddeterminati l-qradi kompetenti biex tiġi deċiża kawża għall-kumpens tad-danni kkawżati minhabba li tqassam, f'diversi Stati Membri, artiklu defamatorju fl-istampa, il-Qorti tal-Ġustizzja fakkret li l-kunsiderazzjonijiet li hija kienet esponent fis-sentenzi *Minjieri* ta' potassa tal-*Alsazja* u *Dumez France u Tracoba* (C-220/88, EU:C:1990:8), dwar danni materjali kienu jgħoddu wkoll fil-każ ta' danni mhux patrimonjali.

26 — C-220/88, EU:C:1990:8.

27 — Sentenza *Dumez France et Tracoba*, C-220/88, EU:C:1990:8, punti 13 u 14.

28 — Sentenza *Dumez France u Tracoba*, C-220/88, EU:C:1990:8, punt 20.

29 — Sentenza *Dumez France u Tracoba*, C-220/88, EU:C:1990:8, punt 21.

30 — Sentenza *Marinari*, C-364/93, EU:C:1995:289.

31 — Ara l-paġna 12 tal-imsemmija proposta.

32 — Sentenza *Marinari*, C-364/93, EU:C:1995:289, punti 14 u 15.

61. Huwa interessanti li jiġi nnotat li, fir-rigward ta' dannu li jsehh fil-postijiet fejn titqassam il-pubblikazzjoni, il-Qorti tal-Ġustizzja kkonkludiet li l-Artikolu 5(3) tal-Konvenzjoni ta' Brussell kellha tiġi interpretata fis-sens li l-vittma tista' tiftaħ kawża kontra l-editur għad-danni kemm quddiem il-qorti tal-Istat kontraenti tal-post ta' stabbiliment tal-editur tal-pubblikazzjoni defamatorja, li huma kompetenti biex jikkompensaw id-danni kollha li jirriżultaw mid-defamazzjoni, kif ukoll quddiem il-qorti ta' kull Stat kontraenti, fejn tqassmet il-pubblikazzjoni u fejn il-vittma tallega li sofriet ħsara lir-reputazzjoni tagħha, li huma kompetenti biex jittrattaw biss id-danni kkawżati fl-Istat tal-qorti adita. F'konfigurazzjoni bħal dik, jista' effettivament jiġi kkunsidrat li jeżisti mhux wieħed, iżda diversi danni inizjali.

62. Fir-rigward tal-kawża li tat lok għas-sentenza Kronhofer (C-168/02, EU:C:2004:364), hija kienet qed titlob li jiġi stabbilit jekk il-kunċett ta' "post fejn id-delitt/kważi delitt ċivili [fatt dannuż] sehh" setax jirreferi għall-post tad-domicilju tal-vittma, fejn kien hemm "iċ-ċentru tal-patrimonju tiegħu", b'tali mod li l-vittma jkollha dritt li tressaq kawża għall-kumpens għad-dannu li sofriet quddiem il-qorti korrispondenti. Din il-kwistjoni qamet fil-kuntest speċifiku ta' azzjoni għall-kumpens tad-dannu finanzjarju mgarrab minn individwu wara t-tweġġ ta' operazzjonijiet fil-borża li jirrigwardaw elementi tal-patrimonju tiegħu li dan tal-aħhar kien qabel poġġa fi Stat kontraenti differenti minn dak tad-domicilju tiegħu.

63. Il-Qorti tal-Ġustizzja kkunsidrat li kellha tingħata risposta negattiva għal din id-domanda.

64. Filwaqt li fakkret it-tagħlim tas-sentenza Marinari (C-364/13, EU:C:1995:289), hija fil-fatt iddeċidiet li l-espressjoni "post fejn id-dannu jew id-delitt/kważi delitt ċivili [fatt dannuż] sehh" ma setax jiġi interpretat b'mod estensiv sal-punt li jinkludi kull post fejn setgħu jinhassu l-konsegwenzi dannużi ta' fatt li jkun sehh f'post ieħor³³. Insostenn ta' din il-kunsiderazzjoni, il-Qorti tal-Ġustizzja ppreċiżat li interpretazzjoni bħal dik kienet tagħmel id-determinazzjoni tal-qorti kompetenti dipendenti fuq ċirkustanzi incerti bħall-post fejn jinsab "iċ-ċentru tal-patrimonju" tal-vittma u għaldaqstant ikun kuntrarju għat-tishih tal-protezzjoni legali tal-persuni stabbiliti fl-Unjoni³⁴.

65. Fl-aħhar nett, iktar reċentement, u filwaqt li kienet qed tiddeċiedi did-darba fuq l-interpretazzjoni tal-punt 3 tal-Artikolu 5 tar-Regolament Brussell I, il-Qorti tal-Ġustizzja, fil-kawża li tat-lok għas-sentenza Zuid-Chemie (C-189/08, EU:C:2009:475), dwar tilwima bejn impriża li tipproduċi fertilizzant u impriża li tipprovdi materja prima meħtieġa għall-produzzjoni ta' dan il-fertilizzant fir-rigward tal-kunsinna ta' prodott ikkontaminat, iddeċidiet li l-kliem "il-post fejn id-delitt/kważi delitt ċivili [fatt dannuż] sehh" kien jirreferi għall-post fejn kien sehh id-dannu inizjali minhabba l-użu normali tal-prodott għall-finijiet li għalihom kien intiz.

66. Fil-fehma tiegħi, il-ġurisprudenza elaborata mill-Qorti tal-Ġustizzja fil-kuntest tal-interpretazzjoni tal-Artikolu 5(3) tal-Konvenzjoni ta' Brussell u tar-Regolament Brussell I hija għalhekk għal kollox rilevanti. Dan jgħodd iktar u iktar, kif enfasizzaw għustament ħafna l-Kummissjoni u l-Gvern Portugiż, peress li l-kunċett ta' "post fejn id-delitt/kważi delitt ċivili [fatt dannuż] sehh" [kif hemm fl-Artikolu 5(3) tal-Konvenzjoni ta' Brussell u tar-Regolament Brussell I], li jirreferi mhux biss għall-post tal-avveniment kawżali, iżda wkoll għal dak tal-materjalizzazzjoni tad-dannu, huwa usa' minn dak tal-"pajjiż fejn isehh id-dannu" [kif previst fl-Artikolu 4(1) tar-Regolament Ruma II].

67. Minn din il-ġurisprudenza jirriżulta li d-danni li garrbu, fil-pajjiż ta' residenza tagħhom, il-qraba ta' persuna li mietet f'incident stradali li sehh fl-Istat tal-forum għandhom jiġu kklassifikati bħala "konsegwenzi indiretti" tad-dannu inizjalment imgarrab mill-vittma immedjata tal-incident.

33 — Sentenza Kronhofer (C-168/02, EU:C:2004:36, punt 19).

34 — Sentenza Kronhofer (C-168/02, EU:C:2004:36, punt 20).

68. Barra minn hekk, kif semmejt iktar 'il fuq, jidher li d-distinzjoni stabbilita bejn l-avveniment li wassal għad-dannu u d-dannu nnifsu tikkorrispondi iktar ma' xewqa li jiġi pprivilegġat approċċ oġġettiv tar-responsabbiltà milli r-rieda li titwessa' n-natura tad-danni previsti minn din id-dispożizzjoni.

69. Fl-aħħar nett, għandu jiġi nnotat li l-premessa 17 tar-Regolament Ruma II tippreċiża li "f'każijiet ta' korriment personali jew ta' dannu lill-proprjetà, il-pajjiż fejn seħħ id-dannu għandu jkun il-pajjiż fejn kien sostnut il-korriment jew fejn sar dannu lill-proprjetà rispettivament".

70. Għalhekk jidher rilevanti biss, sabiex jiġi ddeterminat id-dritt applikabbli f'kawża għad-danni, il-post fejn seħħ id-dannu dirett, u dan indipendentement mill-klassifikazzjonijiet li jagħmlu d-drittijiet nazzjonali dwar in-natura jew il-karattru kumpensatorju ta' dawk id-danni.

71. Għaldaqstant, jiena għandi preferenza netta għall-approċċ issuġġerit mill-Kummissjoni f'dan ir-rigward, u dan għal diversi raġunijiet.

72. L-ewwel nett u bla ħsara għan-natura unifikatiċi tar-Regolament Ruma II, għandha tingħata interpretazzjoni awtonoma u oġġettiva lill-kunċett ta' "pajjiż fejn isehh id-dannu".

73. Kif semmejt iktar 'il fuq, id-drittijiet tal-Istati Membri huma kkaratterizzati minn differenzi notevoli rigward in-natura u l-firxa tad-danni mgarrba mill-membri tal-familja ta' persuna. Fil-każ fejn irid jiġi kkunsidrat li d-dannu msemmi fl-Artikolu 4(1) tar-Regolament Ruma II jkopri, flimkien ma' dak imgarrab direttament mill-persuna li mietet, fil-verità l-kumpless tad-danni kkunsidrati bħala mgarrba *jure proprio* mill-aventi dritt ta' dik il-persuna, hemm il-biża' li l-fatt li jrid jiġi kkonstatat ġudizzjarjament jinqasam f'diversi relazzjonijiet suġġetti, skont ir-residenza abitwali tal-persuna kkonċernata, għal liġijiet differenti. Issa, jista' jiġi kkunsidrat li, meta llimita l-fatturi ta' rabta meħuda inkunsiderazzjoni bis-saħħa tar-regola ġenerali ddikjarata fl-Artikolu 4(1) tar-Regolament Ruma II (ara l-punti 25 u 26 ta' dawn il-konklużjonijiet), il-legiżlatur ipprova wkoll jillimita n-numru ta' liġijiet li jistgħu jiġu applikati f'kull sitwazzjoni.

74. F'dan il-kuntest, l-interpretazzjoni skont liema r-regola ġenerali sancita li tgħid li l-espressjoni "pajjiż fejn isehh id-dannu", prevista fl-Artikolu 4(2) tar-Regolament Ruma II, għandha tfisser il-post tad-dannu dirett — f'dan il-każ dak tal-kollizzjoni fatali — għandha l-mertu tas-semplicità u tal-oġġettività, filwaqt li, fil-verità, il-kumpless tad-danni allegati għadhom l-istess sors. Kif semmiet il-qorti tar-rinvju stess, l-applikazzjoni tal-liġi tal-post fejn seħħ l-inċident tipprekludi sensibbilment li l-fatt suġġett tal-evalwazzjoni ġudizzjarja jkun jista' jinqasam f'diversi partijiet suġġetti għal liġi differenti skont il-liġi ta' residenza tal-vittmi indikati.

75. Fit-tieni lok, jidhirli li din l-evalwazzjoni tikkonforma għal kollox mal-prevedibbiltà mixtieqa taht ir-Regolament Ruma II. Fil-fatt, fil-biċċa l-kbira tal-każijiet, il-persuna responsabbli hija f'pożizzjoni li tanticipa l-konsegwenzi f'pajjiżi oħrajn għall-aġir tagħha jew l-aġir tal-persuni li għalihom trid tirrispondi. Bl-istess mod, il-vittma hija bħala prinċipju mgħarrfa bil-kuntest legali li fih esponiet ruhha jew kienet espota l-proprjetà tagħha. Fi kliem ieħor, kemm il-persuna responsabbli kif ukoll il-vittma jkunu mgħarrfa u jkunu hađu mizuri, partikolarment fir-rigward tal-assigurazzjoni, meħtieġa fir-rigward tal-liġi applikabbli fil-pajjiż jew pajjiżi tas-seħħ potenzjali tad-danni³⁵.

76. Fit-tielet lok, ir-regola ġenerali ta' determinazzjoni tal-liġi applikabbli fir-Regolament Ruma II hija, b'differenza ma' regoli oħrajn³⁶, ikkaratterizzata min-newtralità. Issa, biex niehdu l-eżempju tad-dannu ta' natura patrimonjali mill-aventi dritt ta' persuna li mietet wara inċident tat-traffiku, jista' jiġi kkunsidrat li n-newtralità tal-liġi tkun kompromessa sa fejn dak id-dannu jkun dejjem illokalizzat fil-post ta' residenza tal-vittma.

35 — Ara Calliess, G.-P., *Rome Regulations: Commentary on the European Rules of the Conflict of Laws*, it-Tieni Edizzjoni, Wolters Kluwer, 2015, p. 498.

36 — Ara, b'mod partikolari, l-Artikoli 6 (dwar l-atti ta' kompetizzjoni) u 7 (dwar id-dannu ambjentali) tar-Regolament Ruma II.

77. Fir-raba' lok, interpretazzjoni bħal din jidhirli li tikkonforma wkoll mal-idea l-oħra sottintiza fir-rabtiet fid-dritt internazzjonali privat, jiġifieri l-idea tal-prossimità li, sa fejn ikun possibbli, sitwazzjoni tintrabat mal-liġi tal-pajjiż li miegħu għandha l-konnessjonijiet l-iktar stretti. Fil-fatt, jekk il-post tal-inċident joffri bla dubju rabtiet ma' elementi oħrajn kostituttivi tar-responsabbiltà, dan ma huwiex neċessarjament il-każ tad-domicilju tal-vittma indiretta³⁷.

78. Biex nieħu l-eżempju tal-kawża prinċipali, għandu jiġi nnotat li t-taħrika ġudizzjarja tal-kumpannija tal-assigurazzjoni Allianz, bħala kumpannija indikata mill-Fondo di garanzia per le vittime della strada, fl-assenza ta' identifikazzjoni tal-vettura responsabbli għall-kolliżjoni fatali, kienet preċiżament possibbli bis-saħħa tad-dritt Taljan³⁸.

79. Fl-aħħar nett, għandu jiġi enfasizzat li r-Regolament Ruma II jistabbilixxi mekkanizmi ta' korrezzjoni li jippermettu li tiġi evitata r-rigidità apparenti tar-regola tal-post ta' fejn seħħ id-dannu b'diversi modi.

80. Qabel kollox, l-applikazzjoni tal-*lex locus damni* għandha titwarrab fil-każ fejn il-persuna responsabbli u l-vittma tad-dannu jirrisjedu abitwalment fl-istess pajjiż. F'dik l-ipoteżi, hija l-liġi ta' dan l-aħħar pajjiż li tapplika. Din id-deroga, li tagħti prevalenza lil-liġi tal-pajjiż li magħha s-sitwazzjoni inkwistjoni tippreżenta l-ikbar grubija, tevita s-sitwazzjonijiet ta' rabta purament fortuwiti u hija utli ħafna fil-każ, pereżempju, ta' inċidenti tat-traffiku. Biex din l-ipoteżi tiġi spjegata, nieħdu l-każ ta' kolliżjoni bejn żewġ vetturi rreġistrati fil-Ġermanja u li ż-żewġ sewwieqa huma t-tnejn residenti l-Ġermanja, liema kolliżjoni sseħħ fid-Danimarka fl-okkażjoni ta' vjaġġ ta' kuljum għall-garr tal-merkanzija. F'dan il-każ, l-applikazzjoni tal-*lex locus damni* tista' titwarrab bi preferenza għall-liġi Ġermaniża.

81. Imbagħad, ir-regola ddikjarata fl-Artikolu 4(1) tar-Regolament Ruma II tista' titwarrab, bis-saħħa tal-Artikolu 4(3) ta' dak ir-regolament meta twassal għal riżultati irragonevoli favur il-liġi tal-pajjiż li magħha s-sitwazzjoni inkwistjoni għandha r-rabtiet l-iktar mill-qrib. Din il-klawżola ta' deroga tippermetti, fil-każ pereżempju fejn il-persuna responsabbli u l-persuna leża ma jkollhomx ir-residenza abitwali tagħhom fl-istess pajjiż, li japplikaw il-liġi tal-pajjiż meqjus li huwa ċ-ċentru ta' gravità tas-sitwazzjoni kkontestata³⁹. Għalhekk klawżola bħal dik għandha ssib l-utilità sħiħa tagħha fil-każ fejn ikun gie kkonstatat li, b'differenza mas-sitwazzjoni inkwistjoni fil-kawża prinċipali, ir-residenza tal-vittma immedjata tal-inċident, dik tar-responsabbli preżunt jew kull ċirkustanza oħra madwar l-avveniment ta' dak l-inċident ikunu estranji għall-pajjiż fejn ikun seħħ l-inċident imsemmi u jkunu relatati indirettament ma' pajjiż ieħor.

82. Fl-aħħar nett, għalkemm jista' jiġi kkunsidrat li l-*lex loci damni*, f'ċerti ċirkustanzi, tista' tkun sfavorevoli meta l-vittmi aktarx diretti jirrisjedu abitwalment f'pajjiż ieħor differenti minn dak fejn seħħ l-inċident, il-premessa 33 tar-Regolament Ruma II tistieden preċiżament lill-qorti adita biex tiehu inkunsiderazzjoni fil-kwantifikazzjoni tad-danni mogħtija għad-dannu fiżiku, iċ-“ċirkostanzi reali rilevanti kollha tal-vittma speċifika, inklużi partikolarment id-danni reali u l-ispejjeż ta' kura post-operatorja u ta' l-attenzjoni medika”. Għalhekk il-qorti hija mistiedna biex sa fejn huwa possibbli tiehu inkunsiderazzjoni, partikolarment fl-evalwazzjoni tad-danni mgarrba minn persuni mhux residenti tal-pajjiż tal-post tal-inċident fatali, id-differenzi tal-livell ta' hajja kif ukoll tal-ispejjeż effettivament magħmula jew imħallsa minn dawk il-vittmi fil-pajjiż ta' residenza tagħhom.

37 — Ara, b'analogija, is-sentenza Dumez France u Tracoba (C-220/88, EU:C:1990:8, punt 21).

38 — Mid-deċiżjoni tar-rinvju jirriżulta li l-Artikolu 283(a) u (c) tal-Kodiċi ta' Assigurazzjonijiet Privati Taljan jistabbilixxi li, meta l-vettura li tkun ikkawżat dannu ma tkunx identifikata, il-Fond ta' garanzija għall-vittmi tat-triq jagħmel tajjeb għad-danni kkawżati minn inċident tat-traffiku permezz ta' impriżi tal-assigurazzjoni indikati fit-territorju kollu nazzjonali.

39 — Ara r-rapport li jakkumpanja l-proposta tar-Regolament Ruma II, iċċitat iktar 'il fuq, punt 13.

2. It-tieni aspekk: il-kunċett tal-“pajjiż fejn isehh id-dannu”

83. Kif jirriżulta mir-risposta għat-tieni domanda, billi d-danni mgarrba mill-qraba tal-vittma ta' incident huma konsegwenzi indiretti tiegħu, il-post fejn dan sehh bl-ebda mod ma huwa rilevanti fid-determinazzjoni tal-liġi applikabbli. Fil-fatt, il-kunċett tal-post fejn sehh id-dannu għandu, fl-iżvilupp ta' dak li gie stabbilit mill-ġurisprudenza dwar il-Konvenzjoni ta' Brussell u tar-Regolament Brussell I, jinftehem bħala dak fejn sehh il-fatt, f'dan il-każ l-incident stradali, li pproduċa direttament l-effetti dannużi tiegħu fir-rigward ta' dak li tiegħu huwa l-vittma immedjata.

84. Fi kwalunkwe każ, jiena tal-fehma li l-kunċett tal-“pajjiż fejn isehh id-dannu” għandu, fiċ-ċirkustanzi partikolari tal-każ inkwistjoni, jinftehem bħala l-post fejn isehh l-incident stradali. Dan il-kunċett ma għandux jinftehem bħala li jkopri l-postijiet ta' danni oħrajn imgarrba mill-fatt stess tal-incident, kemm jekk mill-vittma diretta tiegħu jew inkella minn terzi qraba ta' dik il-vittma. In-natura patrimonjali jew le tad-danni allegati f'dan il-kuntest f'it li xejn hija rilevanti.

IV – Konklużjoni

85. Fid-dawl tal-kunsiderazzjonijiet kollha preċedenti, nipproponi li tingħata r-risposta li ġejja għad-domandi preliminari li saru mill-qorti ta' Trieste:

L-Artikolu 4(1) tar-Regolament (KE) Nru 864/2007 tal-Parlament Ewropew u tal-Kunsill, tal-11 ta' Lulju 2007, dwar il-liġi applikabbli għall-obbligazzjonijiet mhux kuntrattwali (“Ruma II”), għandu jiġi interpretat fis-sens li d-danni mgarrba, fil-pajjiż ta' residenza tagħhom, mill-qraba viċini ta' persuna li mietet f'incident tat-traffiku li jsehh fl-Istat tal-forum għandhom jiġu kklassifikati bħala “konsegwenzi indiretti” fis-sens ta' dik id-dispożizzjoni. Għaldaqstant, il-kunċett tal-“pajjiż fejn isehh id-dannu” msemmi f'din l-istess dispożizzjoni, għandu, billi dan huwa incident stradali, jiġi interpretat fis-sens li jirreferi għall-post fejn il-fatt li kkawża d-dannu, jiġifieri l-incident stradali, ipproduċa direttament l-effetti dannużi tiegħu fir-rigward ta' dak li tiegħu huwa l-vittma immedjata.